



Куточак міністранта

Размова з кс. пралатам Юзафам Трубовічам

- У якіх умовах і ў якім годзе Вы сталі міністрантам?

Я жыў тады на тэрыторыі Польшчы, бо Польшча сягала мяжой на ўсход па Друю - гэта былі 18 год польскай свабоды. Тады я хадзіў у касцёл і ў 1936 г. стаў міністрантам. Касцёл знаходзіўся ў парафіі Плюсы Браслаўскага павета. Я хадзіў у школу, а потым з іншымі ровеснікамі пачаў служыць падчас св. Імшы. Не было нас шмат, але крыху было. Я быў міністрантам толькі 3 гады, потым пачалася вайна 1941 г. Забралі ксяндза, і касцёл быў зачынены.

- Чым адрознівалася служба міністранта ў мінулым ад цяперашняй, апрача таго, што яна была паводле літургіі Трыдэнцкага Сабора?

Усё было па-лацінску, трэба было навучыцца і потым па-лацінску адказваць святару падчас св. Імшы. На пачатку ксёндз з міністрантамі папераменна адгаворвалі псалём, потым — даўжэйшы Confiteor (акт пакаяння), Introibo ad altare Dei (уступная малітва падчас св. Імшы ля алтара), Oremus (молімся падчас калекты). Тады літургія была даўжэйшая і было шмат адказаў, якім трэба было навучыцца. †

- Ці вялікія патрабаванні былі да міністранта?

Так, але міністрант сам добра ведаў, Каму служыць, бо ён не служыць сабе, ані ксяндзу, а Богу.

- Чаму Вы хацелі быць міністрантам?

Я хадзіў у касцёл, мне хацелася быць там, разам з міністрантамі. Тады я не адчуваў яшчэ ў сабе закліку служыць Богу як святар, а толькі хацеў быць міністрантам, хацеў быць у касцёле і служыць ля алтара.

- Як Вы думаеце, якім павінен быць міністрант па-за паслугай ля алтара?

Ужо таму, што ён міністрант, павінен быць акуратны, уважлівы. Людзі ж ведаюць, што ён міністрант. Але які міністрант? Калісьці я быў у школе. Мяне запрасілі на аплатак, і адна настаўніца сказала мне, што не ўсе міністранты - добрыя хлопцы. Для нас гэта перасцярога, бо людзі ўсюды назіраюць за тымі, хто ходзіць у касцёл. Сёння цяжэй быць міністрантам. Хочацца ўсё ўбачыць, пра ўсё даведацца. Малады чалавек шмат часу праводзіць перад камп'ютарам, у інтэрнэце і лічыць, што мае вельмі мала часу для Бога.

Але добры міністрант дае добры прыклад. А таму найбольш пакліканняў у семінарыю і найбольш святароў паходзіць з міністрантаў.

- Дзякуем Вам за размову.